

	ōṃ śrīparamātmanē namaḥ	
	atha ēkādaśō:'dhyāyaḥ	
	viśvarūpadarśana yōgaḥ	

arjuna uvāca

madanugrahāya paramaṁ guhyamadhyātmasaṅjñitam |  
 yattvayōktaṁ vacastēna mōhō:'yaṁ vigatō mama || 11-1 ||

bhavāpyayau hi bhūtānāṁ śrutau vistaraśō mayā |  
 tvattaḥ kamalapatrākṣa māhātmyamapi cāvyayam || 11-2 ||

ēvamētadyathā:':ttha tvam ātmānaṁ paramēśvara |  
 draṣṭumicchāmi tē rūpam aiśvaraṁ puruṣōttama || 11-3 ||

manyasē yadi tacchakyaṁ mayā draṣṭumiti prabhō |  
 yōgēśvara tatō mē tvaṁ darśayā:'tmānamavyayam || 11-4 ||

śrībhagavānuvāca

paśya mē pārtha rūpāṇi śataśō:'tha sahasraśaḥ |  
 nānāvidhāni divyāni nānāvarṇākṛtīni ca || 11-5 ||

paśyādityānvasūn rudrān aśvinau marutastathā |  
 bahūnyadr̥ṣṭapūrvāṇi paśyā:'ścaryāṇi bhārata || 11-6 ||

ihaikasthaṁ jagatkṛtsnaṁ paśyādya sacarācaram |  
 mama dēhē guḍākēśa yaccānyad draṣṭumicchasi || 11-7 ||

na tu mām śakyasē draṣṭum anēnaiva svacakṣuṣā |  
 divyaṁ dadāmi tē cakṣuḥ paśya mē yōgamaiśvaram || 11-8 ||

sañjaya uvāca

ēvamuktvā tatō rājan mahāyōgēśvarō hariḥ |  
 darśayāmāsa pārthāya paramaṁ rūpamaiśvaram || 11-9 ||

anēkavaktranayanam anēkādbhutadarśanam |  
anēkadyābharaṇam divyānēkōdyatāyudham || 11-10||

divyamālyāambaradharam divyagandhānulēpanam |  
sarvāścaryamayam dēvam anantaṁ viśvatōmukham || 11-11||

divi sūryasahasrasya bhavēdyugapadutthitā |  
yadi bhāḥ sadṛśī sā syāt bhāsastasya mahātmanah || 11-12||

tatraikastham jagatkṛtsnam pravibhaktamanēkadhā |  
apaśyaddēvadēvasya śarīrē pāṇḍavastadā || 11-13||

tataḥ sa vismayāviṣṭaḥ hr̥ṣṭarōmā dhanañjayah |  
praṇamya śirasā dēvaṁ kṛtāñjalirabhāṣata || 11-14||

arjuna uvāca  
paśyāmi dēvānstava dēva dēhē  
sarvāṁstathā bhūtaviśēṣasaṅghān |  
brahmāṇamīśam kamalāsanastham  
ṛṣīmśca sarvānuragāmśca divyān || 11-15||

anēkabāhūdaravaktranētram  
paśyāmi tvāṁ sarvatō:'nantarūpam |  
nāntam na madhyam na punastavā:'dim  
paśyāmi viśvēśvara viśvarūpa || 11-16||

kirīṭinam gadinam cakriṇam ca  
tējōrāśim sarvatō dīptimantam |  
paśyāmi tvāṁ durnirīkṣyam samantāt  
dīptānalārkadyutimapramēyam || 11-17||

tvamakṣaram paramam vēditavyam  
tvamasya viśvasya param nidhānam |  
tvamavyayaḥ śāśvatadharmagōptā  
sanātanastvam puruṣō matō mē || 11-18||

anādimadhyāntamanantavīryam  
 anantabāhum śāsisūryanētram |  
 paśyāmi tvām dīptahutāśavaktram  
 svatējasā viśvamidaṁ tapantam || 11-19||

dyāvāpṛthivyōridamantaram hi  
 vyāptam tvayaikēna diśāśca sarvāḥ |  
 dṛṣṭvā:'dbhutaṁ rūpamugraṁ tavēdaṁ  
 lōkatrayaṁ pravyathitaṁ mahātman || 11-20||

amī hi tvā surasaṅghā viśanti  
 kēcidbhītāḥ prāñjalayō grṇanti |  
 svastīyuktvā maharṣisiddhasaṅghāḥ  
 stuvanti tvām stutibhiḥ puṣkalābhiḥ || 11-21||

rudrādityā vasavō yē ca sādhyāḥ  
 viśvē:'śvinau marutaścōṣmapāśca |  
 gandharvayakṣāsurasiddhasaṅghāḥ  
 vīkṣantē tvām vismitāścaiva sarvē || 11-22||

rūpaṁ mahattē bahuvaktranētram  
 mahābāhō bahubāhūrupādam |  
 bahūdaram bahudaṁṣṭrākarālaṁ  
 dṛṣṭvā lōkāḥ pravyathitāstathā:'ham || 11-23||

nabhaḥspṛśaṁ dīptamanēkavarṇaṁ  
 vyāttānanaṁ dīptaviśālanētram |  
 dṛṣṭvā hi tvām pravyathitāntarātmā  
 dhṛtiṁ na vindāmi śamaṁ ca viṣṇō || 11-24||

daṁṣṭrākarālāni ca tē mukhāni  
 dṛṣṭvaiva kālānalasannibhāni |  
 diśō na jānē na labhē ca śarma  
 prasīda dēvēśa jagannivāsa || 11-25||

amī ca tvām dhṛtarāṣṭrasya putrāḥ  
 sarvē sahaivāvanipālasaṅghaiḥ |  
 bhīṣmō drōṇaḥ sūtaputrastathā:'sau  
 sahāsmadīyairapi yōdhamukhyaiḥ || 11-26||

vaktrāṇi tē tvaramāṇā viśanti  
 daṁṣṭrākarālāni bhayānakāni |  
 kēcidvilagnā daśanāntarēṣu  
 sandṛśyantē cūrṇitairuttamāṅgaiḥ || 11-27||

yathā nadīnām bahavō:'mbuvēgāḥ  
 samudramēvābhimukhā dravanti |  
 tathā tavāmī naralōkavīrāḥ  
 viśanti vaktrāṇyabhivijvalanti || 11-28||

yathā pradīptaṁ jvalanaṁ pataṅgāḥ  
 viśanti nāśāya samṛddhavēgāḥ |  
 tathaiva nāśāya viśanti lōkāḥ  
 tavāpi vaktrāṇi samṛddhavēgāḥ || 11-29||

lēlihyasē grasamānaḥ samantāt  
 lōkānsamagrānvadanairjvaladbhiḥ |  
 tējōbhirāpūrya jagatsamagram  
 bhāsastavōgrāḥ pratapanti viṣṇō || 11-30||

ākhyāhi mē kō bhavānugrarūpaḥ  
 namō:'stu tē dēvavara prasīda |  
 vijñātumicchāmi bhavantamādyam  
 na hi prajānāmi tava pravṛttim || 11-31||

śrībhagavānuvāca  
 kālō:'smi lōkakṣayaakṛtpravṛddhaḥ  
 lōkānsamāhartumiha pravṛttaḥ |  
 ṛtē:'pi tvā na bhaviṣyanti sarvē  
 yē:'vasthitāḥ pratyanīkēṣu yōdhāḥ || 11-32||

tasmāttvamuttiṣṭha yaśō labhasva  
 jitvā śatrūn bhuṅkṣva rājyaṁ samṛddham |  
 mayaivaitē nihatāḥ pūrvamēva  
 nimittamātraṁ bhava savyasācin || 11-33||

drōṇaṁ ca bhīṣmaṁ ca jayadrathaṁ ca  
 karṇaṁ tathā:'nyānapi yōdhavīrān |  
 mayā hatāmstvaṁ jahi mā vyathiṣṭhāḥ  
 yudhyasva jētāsi raṇē sapatnān || 11-34||

sañjaya uvāca  
 ētacchrutvā vacanaṁ kēśavasya  
 kṛtāñjalirvēpamānaḥ kirīṭī |  
 namaskṛtvā bhūya ēvā:'ha kṛṣṇaṁ  
 sagadgadaṁ bhītabhītaḥ praṇamya || 11-35||

arjuna uvāca  
 sthānē hṛṣīkēśa tava prakīrtyā  
 jagatprahṛṣyatyanurajyatē ca |  
 rakṣāmsi bhītāni diśō dravanti  
 sarvē namasyanti ca siddhasaṅghāḥ || 11-36||

kasmācca tē na namēranmahātman  
 garīyasē brahmaṇō:'pyādikartrē |  
 ananta dēvēśa jagannivāsa  
 tvamakṣaraṁ sadasattatparaṁ yat || 11-37||

tvamādidēvaḥ puruṣaḥ purāṇaḥ  
 tvamasya viśvasya paraṁ nidhānam |  
 vēttāsi vēdyam ca paraṁ ca dhāma  
 tvayā tataṁ viśvamanantarūpa || 11-38||

vāyuryamō:'gnirvaruṇaḥ śaśāṅkaḥ  
 prajāpatistvaṁ prapitāmahaśca |  
 namō namastē:'stu sahasrakṛtvaḥ  
 punaśca bhūyō:'pi namō namastē || 11-39||

namaḥ purastādatha pṛṣṭhatastē  
 namō:'stu tē sarvata ēva sarva |  
 anantavīryāmitavikramastvaṁ  
 sarvaṁ samāpnōṣi tatō:'si sarvaḥ || 11-40||

sakhēti matvā prasabhaṁ yaduktaṁ  
 hē kṛṣṇa hē yādava hē sakhēti |  
 ajānatā mahimānaṁ tavēdaṁ  
 mayā pramādātpraṇayēna vā:'pi || 11-41||

yaccāpahāsārthamasatkṛtō:'si  
 vihāraśayyāsanabhōjanēṣu |  
 ēkō:'thavāpyacyuta tatsamakṣaṁ  
 tatkṣāmayē tvāmahamapramēyam || 11-42||

pitā:'si lōkasya carācarasya  
 tvamasya pūjyaśca gururgarīyān |  
 na tvatsamō:'styabhyadhikaḥ kutō:'nyaḥ  
 lōkatrayē:'pyapratimaprabhāva || 11-43||

tasmātpraṇamya praṇidhāya kāyaṁ  
 prasādayē tvāmahamīśamīḍyam |  
 pitēva putrasya sakhēva sakhyuḥ  
 priyaḥ priyāyārhasi dēva sōḍhum || 11-44||

adṛṣṭapūrvaṁ hr̥ṣitō:'smi dṛṣṭvā  
 bhayēna ca pravyathitaṁ manō mē |  
 tadēva mē darśaya dēva rūpaṁ  
 prasīda dēvēśa jagannivāsa || 11-45||

kirīṭinaṁ gadināṁ cakrahastam  
 icchāmi tvāṁ draṣṭumahaṁ tathaiva |  
 tēnaiva rūpēṇa caturbhujēna  
 sahasrabāhō bhava viśvamūrtē || 11-46||

śrībhagavānuvāca  
 mayā prasannēna tavārjunēdaṁ  
 rūpaṁ paraṁ darśitamātmayōgāt |  
 tējōmayāṁ viśvamanantamādyāṁ  
 yanmē tvadanyēna na drṣṭapūrvam || 11-47||

na vēda yajñādhyayanairna dānaiḥ  
 na ca kriyābhirna tapōbhirugraiḥ |  
 ēvaṁrūpaḥ śakya ahaṁ nṛlōkē  
 draṣṭuṁ tvadanyēna kurupravīra || 11-48||

mā tē vyathā mā ca vimūḍhabhāvaḥ  
 drṣṭvā rūpaṁ ghōramīdṛṇmamēdam |  
 vyapētabhīḥ prītamanāḥ punastvaṁ  
 tadēva mē rūpamidaṁ prapaśya || 11-49||

sañjaya uvāca  
 ityarjunaṁ vāsudēvastathōktvā  
 svakaṁ rūpaṁ darśayāmāsa bhūyaḥ |  
 āśvāsayāmāsa ca bhītamēnaṁ  
 bhūtvā punaḥ saumyavapurmahātmā || 11-50||

arjuna uvāca  
 drṣṭvēdaṁ mānuṣaṁ rūpaṁ tava saumyaṁ janārdana |  
 idānīmasmi saṁvṛttaḥ sacētāḥ prakṛtiṁ gataḥ || 11-51||

śrībhagavānuvāca  
 sudurdarśamidaṁ rūpaṁ drṣṭavānasi yanmama |  
 dēvā apyasya rūpasya nityaṁ darśanakāṅkṣiṇaḥ || 11-52||

nāham vēdairna tapasā na dānēna na cējyayā |  
śakya ēvaṁvidhō draṣṭum dṛṣṭavānasi mām yathā || 11-53||

bhaktyā tvananyayā śakyaḥ ahamēvaṁvidhō:'rjuna |  
jñātum draṣṭum ca tatvēna pravēṣṭum ca parantapa || 11-54||

matkarmakṛṇmatparamaḥ madbhaktaḥ saṅgavarjitaḥ |  
nirvairaḥ sarvabhūtēṣu yaḥ sa māmēti pāṇḍava || 11-55||

ōṁ tatsaditi śrīmad bhagavadgītāsu upaniṣatsu brahmavidyāyām yōgaśāstrē  
śrīkṛṣṇārjunasaṁvādē viśvarūpadarśana yōgōnāma ēkādaśō:'dhyāyaḥ ||  
11||

With Blessings from:

Sri. Sri. Sugunendra Theertha Swamiji, Puthige Mutt, Udupi, India

Sri Krishna Vrundavana, NJ, USA

<http://krishnavrunda.org/>